



संख्या- 312
10/03/2010

महिला आरक्षण बिल को लेकर जदयू में मतभेद नहीं, ईमानदार मतभिन्नता है :- मुख्यमंत्री

पटना, 10 मार्च 2010 :- मुख्यमंत्री श्री नीतीश कुमार ने आज विधानसभा परिसर में पत्रकारों से बातचीत करते हुये कहा कि महिला आरक्षण बिल को लेकर जदयू में मतभेद नहीं, ईमानदार मतभिन्नता है। उन्होंने कहा कि महिला आरक्षण बिल को लेकर जदयू में दो राय है। उन्होंने कहा कि पहले महिला आरक्षण बिल को दोनों सदनों में पास होना चाहिये, बाद में तय किया जायेगा कि दलित, पिछड़ा वर्ग एवं अति पिछड़ा वर्ग को इसके अंदर आरक्षण मिले। वे भी कोटा के अंदर कोटा के हिमायती हैं।

मुख्यमंत्री ने कहा कि बिहार में सबसे पहले महिलाओं को त्रिस्तरीय पंचायत चुनाव एवं नगर निकाय चुनावों में पचास प्रतिशत आरक्षण दिया गया है, जिसके कारण महिलाओं में राजनीति चेतना, उत्साह एवं जागृति पैदा हुई है। महिलायें जमात एवं वर्ग के रूप में आकांक्षा रखती हैं कि उन्हें आरक्षण मिले। विकास यात्रा एवं प्रवास यात्रा के दौरान महिलाओं ने इच्छा व्यक्त की थी कि बिहार में त्रिस्तरीय पंचायत चुनाव एवं नगर निकाय चुनावों में आरक्षण तो मिल गया। विधानसभा एवं लोकसभा में आरक्षण कब मिलेगा। यह महिलाओं के जमात की आकांक्षा है। महिलाओं की आकांक्षा एवं इच्छा को देखते हुये मेरे विचार में परिवर्तन आया है।

मुख्यमंत्री ने कहा कि कुछ सांसद महिला आरक्षण बिल के खिलाफ हो सकते हैं, यह उनकी राय हो सकती है। पार्टी के अंग होने के नाते मैं भी अपनी राय रखने के लिए स्वतंत्र हूँ। उन्होंने कहा कि जदयू के 17 सांसदों द्वारा महिला आरक्षण बिल पर फैसला करने के लिए राष्ट्रीय अध्यक्ष श्री शरद यादव को मुझसे बात करने के लिए अधिकृत किया गया। राष्ट्रीय अध्यक्ष मेरी राय को भी सुन लें। उन्होंने कहा कि जनता दल यू में अन्य कोई मुद्दों पर मतभेद नहीं है।

मुख्यमंत्री ने कहा कि राज्यसभा में जदयू के उपस्थित पाँच सदस्यों के द्वारा महिला आरक्षण बिल के पक्ष में मतदान किया गया। एक सदस्य उपस्थित नहीं थे। इससे कहीं से यह ध्वनि नहीं निकलती है कि सांसद मेरी राय के खिलाफ हैं। राज्यसभा में जदयू संसदीय दल के नेता श्री शिवानन्द तिवारी ने हमलों के विचार को बेहतरीन ढंग से रखा तथा उपस्थित जदयू सदस्यों ने महिला आरक्षण बिल के समर्थन में मतदान किया। इसके लिए मैं श्री शिवानन्द तिवारी सहित सभी सदस्यों को बधाई देता हूँ।

पत्रकारों द्वारा पूछे जाने पर मुख्यमंत्री श्री नीतीश कुमार ने कहा कि दिल्ली से प्रकाशित अंग्रेजी दैनिक द टाइम्स ऑफ इंडिया में प्रकाशित समाचार कि 'महिला आरक्षण बिल को लेकर जदयू में मतभेद है, श्री नीतीश कुमार अलग पार्टी बना सकते हैं' को मैं इगनोर करता हूँ। आई जस्ट इगनोर इट।
